

## Il-Gwerra F'Hal Qormi

*Kitba ta' Alistair-Paul Borġ B.A. (Hons.), M.A.*

Ftit forsi nnutaw li din is-sena jahbat is-70 anniversarju mindu madwar id-dinja faqqgħet it-Tieni Gwerra Dinjija bl-invażjoni tal-ġermanja Nazzista fil-Polonja. Tista' tghid li dan il-kunflitt laqat il-hajja ta' kull bniedem f'kull sens possibli irrispettivament mir-razza, ġens jew reliġjon tiegħu. Wara l-invażjoni tal-Polonja l-gwerra infirxet f'hakka t'ghajn ma' kullimkien biex fi tmiemha wara aktar minn hames snin ta' għied kontinwu, kienu mietu aktar minn 60 miljun ruh, sar ġenoċidju shiħ kontra l-Lhud, ġiet invvintata l-bomba atomika u fost affarijiet oħra nbidlet għal kollox il-fiżjonomija politika, ekonomika u soċjali tad-dinja. Lilna l-Maltin din il-gwerra laqitna u kif. Kien sewwa sew fis-7 ta' filgħodu tat-Tlieta 11 ta' Gunju 1940, l-ghada tad-dikjarazzjoni ta' gwerra tal-Italja fuq l-Ingilterra li sar l-ewwel hbit fuq il-gzejjer Maltin. Minn dak il-jum 'il quddiem il-hajja tal-Maltin inbidlet u kellha tibqa tinbidel sal-jum tat-8 ta' Settembru 1943 meta fl-aħhar l-Italja ċediet u għalhekk Malta hadet f'it tan-nifs.

Tassew li dwar l-istorja tat-Tieni Gwerra Dinjija kemm f'pajjiżna kif ukoll barra smajna u qrajna hafna u llum kulhadd jista' jidhol fuq l-internet u jaqra artikli kemm irid dwar aspetti varji bħall-kronoloġija, l-andament u l-istatistika tagħha. Pero, speċjalment fil-kuntest Malti f'it issib kitbiet li jiddeskrivu x'kien iħoss il-bniedem komuni li kellu jghix il-hajja ta' kuljum f'din l-esperjenza kerha, x'kienu il-biżgħat jew x'kien fadal mill-aspirazzjonijiet tiegħu. L-istorja tal-gwerra f'pajjiżna barra minn hekk tikkoncentra hafna fuq l-ibliet ta' madwar il-port, il-Belt, il-Birgu, l-Isla, Bormla mingħajr ma tagħti hjiel sewwa ta' dak li għaddew minnu n-nies f'irhula bħal Hal Qormi. Minn xiex għadda r-raħal f'dawk iż-żminijiet? Kif kampaw il-Qriema bil-bombi neżlin madwarhom? Baqghu jmorru għax-xogħol? Baqa' jsir quddies fil-knejjes? Kien fadal xi forma ta' divertiment? X'sar minnha l-parroċċa żgħażuġha ta' San Sebastjan? U l-bini tal-knisja, u l-Każin Pinto, u l-Banda?

Biex inwieġbu dawn il-mistoqsijiet u nsiru nafu aktar dwar dan kollu tkellimt ma' żewġ Qriema mdahhlin sewwa fiż-żmien li l-gwerra għexuha fi tfulithom u f'żgħožithom u dak li għaddew minnu jiftakruh qisu 'l bierah. L-ewwel minn dawn il-persuni, Lucy Mifsud fil-waqt li dejjem ghexet Hal Qormi fl-inhawi tal-parroċċa San Sebastjan tiġi z-zija t'ommi u kellha biss 11-il sena meta faqqgħet il-gwerra. Sa minn żgħožitha dejjem kienet attiva fil-hajja tal-parroċċa u fejn setgħet dejjem tagħat daqqa t'id speċjalment f'attivajiet ta' fundraising għall-knisja. L-aktar reċenti kienet ukoll membru attiva tal-kor Laudate Dominum. It-tieni persuna Emmanuel Debono hu aktar magħruf mal-Qriema bħala Leli ta' Nora. Illum Leli jghodd 87 sena u żgur li kull min hu mdahhal fiż-żmien jiftakru għad-drama u t-teatrin li kien jiġi organizzat f'Hal Qormi u speċjalment fil-Każin Pinto.

Nibdew minnufih minn dak li tiftakar Lucy dwar il-ġranet tal-gwerra: *'Kien it-Tlieta fis-7 ta' filgħodu, mort inqajjem lill-oħti Marija li kienet riegda taħt it-tieqa tad-dar fejn konna noqogħdu fi New Street u jiena u nqajjimha, t-tieqa bdiet titriegħed, qisu terremot ..... kelli 11-il sena. Kienu ġew it-Taljani.*

Imbagħad kulhadd hareġ barra..... *ifhem konna qed nistennewha għax Gallina kellu radju, ħliefu ma kienx hawn min kellu radju u kien jagħmlu fuq tal-Italja u konna mmorru wara l-bieb biex nisimgħu għax fuq dan ir-radju kien hemm waħda Maltija, kienu trasferewha hemm għax tiġi minn xi Taljani.'*

Qabel nidhlu fuq id-dettalji tal-gwerra, hawnhekk beda jidher biċ-ċar kemm il-hajja f'dawk iż-żminijiet kienet sempliċi mingħajr kumditajiet ta' xejn. Lil Lucy għalhekk tlabtha tiddiskrivili kif tiftakar Hal Qormi fis-snin ta' qabel il-gwerra, fiex kienu jaħdmu l-Qriema per eżempju? *'Il-maġġoranza ta' dawk li kienu joqogħdu fejn il-Vitorja kienu jaħdmu x-xatt, konna narawhom tilgħin lura bil-mixi u speċjalment dawk li kienu jaħdmu fil-faħam kienu jkunu kollha suwed bil-faħam. Kien hawn ukoll min bħal missieri kellu xi naqra negozju żgħir għaddej..... kien hawn ħafna faqar pero' mhux f'Hal Qormi biss għax il-familji kienu kbar u l-missier biss kien jaħdem. Kien ikollok paga ta' xi tliet liri fil-gimġha. Kienu ħafna għax dak iż-żmien konna nixtru bit-tliet u s-sittiet, imma faqar kien hawn ħafna...meta faqqgħet il-gwerra imbagħad kulhadd imwerwer pero' kulhadd kellu jibqa' jmur għax-xoġġol għax inkella kif ha jieklu. Kulhadd kien jissogra u gieli mietu n-nies mat-triq.....heq, Hal Qormi bħala attackki ma sofriex daqs l-inħawi tal-Kottonera pero' niġftakar darba per eżempju kienet waqgħet bomba fil-forn tal-putes, kienu mitulhom żewġ itfal, waħda ta' ħames snin u tifel ta' seba' snin, dan il-forn kien fejn San Pawl, kien waqa' saqaf fuqhom u f'San Pawl ta' Frar kienu waqgħu ħafna bombi, konna ngħidulhom termosijiet għax kienu forma ta' termos u dawn kienu jisplodu fl-idejn, kont taħseb 'ara x' termos hawn', tiġbru u jisplodi f'idejk. L-ewwel li miet kien it-tifel ta' Grezz tal-ġnien, Ninu. Kien miet ukoll it-tifel ta' Ganna tal-lira fejn l-għajn tal-bhejjem, kien qed jaqsam it-triq mill-forn għan-naħa l-oħra u splodiet hdejh. Hal Qormi dak iż-żmien kien ukoll imdawwar bil-kanuni bħal dawk ta' fuq Fleur de Lys, tal-Handaq u l-Marsa bis-searchlights biex jaraw l-ajruplani..... l-ajruplani kienu jifgħu l-bombi għal fuq l-airport u għalhekk gieli konna nħossu r-riħ tagħhom u bir-riħ tal-bomba gieli wegġgħu n-nies.'*

Jien kelli l-impresjoni li waqt l-air raids il-Maltin kienu jiġru jinżlu fix-xelters. Mid-dehra iżda dan mhux dejjem kien ikun il-każ u għalhekk lil Lucy staqsejtha għalfejn mhux dejjem kienu jinżlu: *'Kien hawn min jissogra għax it-Taljani m'għamlu xejn imma mbagħad meta gew il-germaniżi wara sitt xhur, kienu xi 2.00 ta' wara nofsinhar u missieri fil-kantuniera qagħad għax ħaseb li dawn bħat-Taljani, ma basarx għal xiex kienu jaslu. Il-germaniżi kienu jiddajjaw kważi mal-bjut, imbagħad għalhekk bdejna ninżlu aktar fix-xelter. Ahna kellna xelter fl-għalqa fi New Street, l-ewwel konna ninżlu go bir bis-sellum u noqogħdu taħt mad-dawra imma mbagħad bdew jiġu l-isplinters. Kienu qalulna u missieri hekk kien għamel, biex insibu kamra u ndawruha bl-ixkejjer tal-ħamrija halli tkun safe, u missieri hekk għamel. Darba gew in-nies tal-Gvern, qabdu zokk ta' xkupa jħabbtu mal-art, qalulu sod..... ħargu barra u lil kull min raw qalulu biex jekk jagħmel xi air raid jidhlu għandna, lejl u nhar. Issa kieku giet bomba żgur konna nifgħu bil-ħamrija, ma kien safe xejn. Imbagħad il-gvern ħaffrilna xelter, għamililna mina. gieli konna nkunu reqdin, iqajjima missieri għax jisma' s-sirena u mmorru nigru fix-xelter. Minbarra tagħna fi New Street kien hawn xelters oħra. Kien hemm wieħed fil-bidu ta' Żinzel Street, kulhadd imur fejn irid, fejn jilhaq. Imbagħad wara li għamililna l-mina l-Gvern, min seta' ħaffer kamra għalih. Kien hemm min ħaffer... ahna konna ħaffirna waħda. Għamililna żewġ kruċċetti biex jorqdu fuqhom ħuti u magħna konna rraqdu żewġ itfal ta' familja minn Bormla. Niġftakar ukoll li l-majjistra kienet ħaffret xelter biex fih twelled it-ftal.'*

Hawnhekk hadt spunt biex lil Lucy nsaqsiha kif u meta bdew gejjin ir-refuġjati tal-gwerra mill-ibliet u kif dawn effetwaw il-hajja f'Hal Qormi: *'U żgur li kien hawn refuġjati go Hal Qormi.....minn qabel il-gwerra bdew gejjin.....fejn bdew isibu l-vojt bdew jikru u aktar u aktar wara li ntaqet il-Kottonera aktar bdew gejjin, anke' ħaffin, familji shaħ. Kienet ħarġet ligi biex kull familja żzomm familja. Ahna kienet giet mara waħda wehidha għandna u konna żammejniha. Kienu anke' joqogodu go kappelli, per eżempju l-kappelli li hemm fejn San Franġisk kienu qagħdu fihom xi refuġjati, fejn isibu l-vojt kienu joqogħdu u anke' fl-iskola. heq u dawn in-nies billi kienu tal-ibliet kienu jippretenduha*

tas-sinjuri u ahna per eżempju dak iż-żmien ġor-raħal konna noqogħdu ħaffin u b'xi libsa mraġġa'. Huma mill-banda l-oħra kienu jriduha tas-sinjuri..... pero' t-fal kollha jingranaw ma' xulxin, ma kienx hemm differenza. Huma forsi kienu jitekellmu aktar bil-pulit li wara kolloxx hu d-djalett tagħhom. Per eżempju kienu jitekellmu bit-taf u ahna kolloxx u kulħadd bit-tuf.' Apparti l-kuntrast soċjali bejn in-nies tar-raħal u tal-ibliet il-gwerra ġabet ukoll skarsezza tal-ikel u mard fir-raħal. Tghidilna Lucy: 'L-ikel kien naqas, in-nies bdew jieklu ħobż iswed, missieri qatt ma riedna niekluh, kien anke' jmur jixtri xkora dqiq 33 Lira meta dak iż-żmien kienet suppost tqum 18 irbiegħa (12ċ Maltin). ħuti kienu jmorru għand tal-forn biex itina ħobża żgħira, tiswa xi 20ċ Maltin meta filfatt kienet tiswa xi 6 ħabbiet u bit-terturi ttihilhom. Tal-forn kien ikollhom provvista ta' dqiq pero' kien hemm ħafna li kienu jħalltu u jagħmluh iswed, kienu jidħnuh bil-qxur tal-qamħa. Kien ħobż tqil u ikrah, kienu jgħidu li kien hemm min anke' ramel tefa fih. Niftakar ukoll nies minn Hal Luqa ġejjin bil-mixi bid-deheb li kien ikollhom biex ipartuh mal-ħobż, iva kienu jiġu msieken.....u anke' mard kien hawn, l-iscabies speċjalment, kulħadd iħokk u kulħadd bil-ġrieħi. Minbarra dan kollu f'Hal Qormi kien hawn ukoll il-Bażuti. Il-Bażuti kienu riġment ta' suldati suwed tal-ġens tal-Basotho li llum fil-biċċa l-kbira jinsabu fil-pajjiżi tal-Affrika t'Isfel u l-Lesotho. Tal-ħlas kien mimli bihom..... ġieli kienu jinżlu anke' t-talkies filgħaxija fejn illum hemm il-Każin tal-Labour.'

Allura attivitajiet ta' divertiment ma waqqfux fi żmien il-gwerra. Hawnhekk staqsejt lil Lucy dwar x'tiftakar li kienu l-iżvogi u d-divertiment tal-Qriema dak iż-żmien u jekk dawn baqgħux isiru minkejja l-biża' ta' ħbit mill-ajru: 'It-talkies baqa' jsir tant hu hekk li darba fil-Belt kienu mietu ħafna nies meta waqgħet bomba quddiem il-Colliseum. ħafna mill-ħin liberu pero konna nqattgħuh bilqegħda wara l-bieb. Pero t-talkies kien baqa' jaħdem ukoll f'Hal Qormi anke' jekk dak iż-żmien ma kinux imorru ħafna nisa u tfajliet.....għalina li konna tfal kien qisu aktar għal nies kbar. Meta bdiet ħierġa l-gwerra imbagħad beda' jsir anke' t-teatrin fil-Każin.....ahna kollha konna mmorru għax konna nħobbuh, bħal omni tghidx kemm kienet tħobbu.....is-sala t'isfel kienet tkun mimlija ..... kien imfittex ħafna min-nies tar-raħal.'

Il-kliem bħaċ-ċirasa. La konna qed nitkellmu fuq il-Każin u l-attivitajiet tiegħu ma stajtx ma nsaqsix x'kien sar mill-festa ta' San Sebastjan u mill-parroċċa żgħażuġha tiegħu li kienet għadha kif twaqqfet fl-1936: 'Ftit qabel bdiet il-gwerra konna sirna parroċċa. Kien beda' l-bini tal-knisja pero' meta giet il-gwerra kolloxx kellu jieqaf sakemm fl-aħħar bdiet tbatti u seta' jtkompla xi xogħol. Niftakar kien gie l-Isqof Gonzi biex ibierek l-ewwel ġebbla, kienu gibduh bil-ħbula minn fejn l-għajn tal-bhejjem bil-banda, poġġew il-ġebbla, dik li qegħda qabel tidhol fis-sagrastija.....issa hemm irhama biex tfakkar dan il-jum. Matul il-gwerra l-banda kienet toħroġ naqra ddoqq pero ma tantx kienu jissugraw. Il-banda ma kinetx iddoqq fil-festi pero meta bdiet iċċedi l-gwerra l-ħajja aktar bdiet ġejja għan-normal. Bħala quddies fi żmien il-gwerra xorta konna mmorru, in-nies kienet tattendi ħafna u kien isir ħafna talb u kien isir ħafna talb anke gox-xeltr... .. kulħadd bil-kuruna jgħid ir-rużarju. Attivitajiet ta' barra pero xejn ma kien isir, la l-Gimgha l-Kbira, la l-Irxox, xejn, minħabba l-air raids.....jekk gie l-20 ta' Jannar kienet issir festa żgħira gol-knisja ġewwa. Pero l-festi kullimkien waqfu ta', il-Kuncizzjoni ta' Bormla per eżempju ħaduha Birkirkara, il-knisja ta' San Lawrenz il-Birgu kienet intlaqtet is-sagrastija tagħha u mietu ħafna nies. Il-knisja ta' Hal Luqa wkoll kienet intlaqtet sew, kienet giet biħħa, bla saqaf. Meta ċediet ftit il-gwerra kienu għamluha l-festa u konna morna u meta fetħu l-bieb Sant Andrija minn go bitha ħareġ għax il-knisja kienet waqgħet u kien baqa' biss il-faċċata..... Garew beda jdoqq il-qanpiena hemm fuq, u n-nies jgħajtulu 'inżel minn hemm għax ħa jaqa' l-kampnar bik'. Il-knisja tal-Isla rajtha wkoll gozz ġebel.....niftakar kien hawn żewġ refuġjati hawn u lill-omni kienu qalula biex joħduna pajjiżhom ħalli naraw x'hemm..... għadni qed nara l-knisja borg ġebel, fejn kien hemm ir-redentur biss ma waqax. Niftakar tajjeb ukoll dak li kien gara gol-Mosta.....kien qed isir il-Katekiżmu fit-3.00pm, kien il-Hadd, giet bomba, għamlet ħofra pero' ma gara xejn.'

Hawnhekk Lucy reġgħet bdiet tirrakkontali grajjiet oħra Qriema ta' żmien il-gwerra: *'U l-kuġini tiegħi kellhom forn..... kienet giet bomba fih u ma splodietx. Kienu evakwawhom biex inehħuha s-suldati. Tal-Lira fejn illum hemm ic-Chatillon, hemmhekk kien kollu raba. Kien hemm missier u iben li kienu qed jaħdmu l-għelieqi u kien hemm bomba, ma rawiex taħt il-ħamrija, tawha daqqa ta' mażqa u tajrithom biċċiet. Darba oħra niftakar kien waqa' ajruplan ħdejn l-iskola, konna smajna hoxx kbir, ħriġna barra u sibna dahna kbira ħafna. Kien gie fuq dar ta' familja, nofsu fuq din id-dar u nofsu go barriera.....kienu mietu r-raġel u l-mara u salvaw ħamest itfal li kienu telgħu mal-katusi u marru għand il-ġirien. Għall-pilot kien niżel in-nannu ta' Dun Joe Camilleri u tellgħuh ħaj.'*


Din it-tahdita ma' Lucy fl-aħħar spiċċat billi tlabta tiddiskrivili x'kienu t-tamiet tal-Qriema u l-Maltin ingenerali dak iż-żmien li l-gwerra fl-aħħar tintemm. Kienu jsewgu ahbarijiet ta' barra per eżempju biex jaraw xi żviluppi kienu qed isehħu? Kienu jibzġħu li Malta tispicċa bħal Franza u pajjiżi oħra maħkuma minn Hitler u l-ġermaniżi: *'Ma kellnix biex nisimghu l-aħbarijiet ta' barra. Konna nkunu nafu mill-gazzetta għax missieri kien jgħaddi jixtri l-Berqa, kien jgħajjatli u jgħidli biex jien naqra ħalli hu jkun jaf x'inhu jsir. Darba kont staqsejtu ta' tifla li kont 'Din il-gwerra xi tkun?' Kien qalli jkun hemm il-vapuri fil-baħar u joqogħdu jisparaw għal xulxin pero mhux hekk kien għax l-isparar minn fuq kien ġej. In-nies pero' kienu jgħidu x'qed jiġri, il-kelma kienet timxi... .. Franza għalha hekk u dak il-pajjiż l-ieħor għalu hekk.....kien hawn ukoll il-biża ta' invażjoni pero Malta qatt ma ċediet.....minkejja d-diffikultajiet.'*

Minghand Lucy Mifsud immorru issa għand Emmanuel Debono jew kif inhu magħruf aħjar mal-Qriema bħala Leli ta' Nora. Għal min għandu ċertu etá Leli hu magħruf sew għall-involviment tiegħu fid-dinja tat-teatru speċjalment għat-teatrin li kien jiġi organizzat f'Hal Qormi u fil-Każin Pinto fis-snin ta' qabel u wara l-gwerra. Dan it-tip ta' divertiment mid-dehra kien tassew popolari mal-Qriema, ma ssibx anzjan li meta titkellem miegħu ma jgħidlekx kemm in-nies kienu jattendu b'hegġa u jiehdu gost. Meta mort biex nintervistah lil Leli sibtu jistennini fil-garaxx tiegħu bl-albums tar-ritratti kollha lesti li wehidhom mhux biss juru l-hajja ta' Leli iżda anke' l-istorja tat-teatru f'hal Qormi u l-hajja Qormija ta' dak iż-żmien. Qabel naqbduha fuq it-teatrin pero' lil Leli xtaqt nisma' minghandu l-esperjenzi tiegħu tal-gwerra: *'Kelli tmintax-il sena.....niftakar sew il-konfużjoni tal-gwerra għax kienet giet zoptu. Kien hawn l-għidut imma irrealizzajna li wasslet meta vera faqqgħet. Jien kelli n-National Service tal-Iscoots imma aktar kont noqgħod niġri 'l hemm u 'l hawn u ndur ma' dawk tal-Victory Kitchen. Minn Hal Qormi ta' qabel il-gwerra niftakar li kien hawn ħafna Qriema li kienu burdnara u kien hawn ukoll f'it nies tas-sengħa li kienu tajbin ħafna bħal Pulis li kien imsemmi bħala mastudaxxa u haddieda kien hawn wieħed jgħidulu l-Kaxx u kien hawn ukoll Ġoġ li għamel aktar minn 30 sena kaxxier tal-Każin. Kif għidtlek pero' f'hal Qormi kien hawn il-Victory Kitchen u meta kienet wasslet biex tispicċa l-gwerra u ma kienx ikun hemm dik il-biża kont niġbor lil dawk it-tfaliet u l-ġuwnotti li kienu jaħdmu fiha, kienu jitimghu n-nies kmieni u darba għamilt dance fl-Oratorju tas-Sagra Familja, in-naħa ta' San Ġoġ. Ma kiens għadu lest, kien nofsu bil-gebel.....kont għidt lil Ciappara biex ilaqqa' erba' minn tal-mużika u dan id-dance kien jibda kmieni u mas-sittá kulħadd gewwa għax kien hawn il-curfew.'*

Allura għal zghazugh ta' tmintax-il sena bħal ma kien Leli fl-1940 x'kienet t'fisser il-gwerra, kif kienu jqattgħu hinhom iż-żghazagh Qriema f'dawk iż-żminijiet: *'Jien ma qabbdunx suldat għax sabuni qasir, allura kont immur niddieħes ma' tal-Victory Kitchen u għal min kien bħali, dejjem moħħu fiċ-ċajt, kont tibza' u ma tibzax, aktar kien importanti minn fejn se tiekol u x'se tiekol. Kien hawn l-iskarsezza ta' ħafna affarijiet għax gara li bdew jegħrqu l-bastimenti u f'Santa Marija imbagħad kien hawn l-akbar festa meta daħal il-konvoj. Imbagħad niftakar dak inhar li spiċċat il-gwerra konna fejn il-ħajt tal-Każin kollha miġburin, jiena, Dun Ġużepp li kien viċi, Pawlu ta' Luċens, konna qegħdin hemm nistennew li kulħadd idoqq il-qniepen ta' Malta biex nifirħu li l-gwerra spiċċat.....u fi żmien il-gwerra niftakar li xorta konna mmorru d-dances il-Hamrun, l-Odeon u l-Każin tat-Tamal. Xorta*

konna mmorru u fil-fatt darba fejn ir-rukkella kienet giet balla, lanqas konna nafu aħna, u kif ħriġna sibna n-nies mejtin fl-art u tkun żgħir dawn l-affarijiet ma tagħtix każhom, ma tapprezzahomx. Niftakar ukoll konna mmorru Raħal Gdid, kien ikun hemm l-open air u konna nagħmlu xi reċta ma' Vitorin Galea. Kienet tibda f'xi 3.00 ta' wara nofsinhar u sas-6.00 kulhadd ġewwa. Ir-Radio City l-istess kulhadd bil-magħluq minħabba l-curfew. La konna qed nitkellmu fuq attivitajiet ta' divertiment lil Leli staqsejtu wkoll dwar il-Banda Pinto fis-snin tal-gwerra: 'Il-banda ma kinetx iddoqq, taf meta kienet daqget..... kienu għamlu l-Victory March fl-aħħar tal-gwerra u kulhadd daqq b'li kellu. Il-

festi fi żmien il-gwerra kollha waqqfu anke l-Ġimgha l-Kbira, xejn ma kien johroġ.....meta bdiet tersaq lejn tmiemha mbagħad bdew isiru l-opri r-Radio City u tas-Sliema u l-Manoel li kien talkies. F'Hal Qormi bħala talkies kien hawn biss fejn illum hemm il-Każin tal-Labour għax imbagħad l-Amazon fetaħ fl-1950 u kont ftaħtu jien bil-kumpanija Cavalleros.'



Pawlu Debono missier Leli.

Hawnhekk beda jidher biċ-ċar kemm l-esperjenza ta' Leli tat-Tieni Gwerra Dinjija hija marbuta sew mad-dinja teatriali. Tasew li l-imhabba tiegħu lejn it-teatru ma naqqset xejn minkejja t-tbatijiet u l-konfużjoni tal-gwerra. Madankollu tlabt lil Leli jirrakkontali xi mumentu partikolari tal-gwerra li hu jiftakar f'Hal Qormi: 'Jien niftakarhom iħaffru l-ewwel xelter fejn il-knisja ta' San Bastjan u dawk li kienu jħaffru x-xelters kellhom bħala mghallem tagħhom lil Frenċ tat-talkies. Il-Każin kienu haduh f'idejhom grupp governattiv ta' dawk li jiehdu ħsieb meta sseħħ xi diżgrazzja, qishom militari kienu, kienu għidulhom l-ARP (L-Air Raid Precautions). Kienet organizzazzjoni inizjalment imwaqqfa fl-Ingilterra biex tipprovdi għajjuna u protezzjoni lil persuniċivili waqt air-raids..... kellhom ħafna stretchers, slielem u affarijiet oħra biex jekk jinqala xi haġa jkunu jistgħu jiehdu azzjoni. Kien qisu post minn fejn dawn kienu joperaw. Fil-kumitat ta' dak iż-żmien niftakar lis-Sur Karm Saliba bħala Segretarju li dam ħafna snin, kien joqgħod fejn Charlie taż-żebgħa u l-kaxxier li kien ilu aktar minn 30 sena kien missier Giovann. Imbagħad niftakar tajjeb dak li kien seħħ fl-10 ta' Frar.....kienet giet bomba fejn il-kantuniera tal-Gagu u waqgħet dar u mietu xi nies.....kien miet wieħed fuq is-sodda u miet ieħor b'daqqa ta' splinter go sidru, għadni narah jaqa' u jqum..... kien għadda l-isplinter minn bieb ta' remissa fejn il-kantuniera tal-Gagu u miet bih u dak il-ħin kienet tiela xarabank u minnha kien qabeż Dun ġużep tal-Muti t'hemm ġew, kien niżel jagħtith l-assoluzzjoni. Din ta' San Pawl ta' Frar kienet l-għar waħda, kienu mietu n-nies.....u kien miet ukoll tifel ta' seba' snin fejn l-għajn tal-bhejjem bi splinter fil-bokka tax-xelter. F'din id-dar fejn noqogħdu lllum ukoll kienet giet bomba fuq il-ħajt tal-biħa. Barra dan kollu kien jinkwetana wkoll il-kanun tal-Marsa għax kien viċin u jekk jispara biss ukoll kien jheżżek imbagħad kellna l-kamra tas-searchlights fejn illum hemm il-kamra tan-nar ta' San Ġorġ..... kien waqa' wkoll ajruplan hemmhekk.....' Hawnhekk Leli kompli dwar ir-refuġjati li ġew Hal Qormi u anke' l-iscouts li hu kien parti minnhom: 'Fi żmien il-gwerra kienu ġew ħafna refuġjati, aħna kienu ġew in-neputijiet u l-kuġini tagħna, ifal min-naħa t'ommi, kienu mill-Belt.....ma damux wisq magħna għax imbagħad bdew ħafna kunfidenzi u niħadtu d-dritt, konna ddejjagna naqra bihom ukoll, allavolja qed niħaddet fuq il-familja tiegħi. Pero' kulhadd kien iħenn għal dawn in-nies, kif tista' ma thennx. Jien naf familja li kellha erbat ifal bniet mill-Isla, Cassar kien kunjomhom..... kienet ġurnata bnazzi, tidher kwietta u qalu ha mmorru forsi naqilgħu xi haġa mid-dar għax kellhom kollox mirdum, l-Isla jiġifieri, marru u ntradmu tlieta.....ma kinux mumentu

sbieħ.....għal min bħali kellu moħħu fuq iċ-ċajt ma kienx joħodha bikbira u jien kont fl-iscouts u kelli n-National Service u konna niltaqgħu bħala scouts fl-għassa tal-Pulizija n-naħa ta' San ġorġ ħdejn il-kazin tal-Werqa, hemmhekk kienet l-għassa dak iż-żmien u niftakar hemmhekk kien hemm sala kbira u fl-1934 jew 35 konna għaaqqadna l-iscouts.....imbagħad ġejna fejn ta' bala ħebbu u wara ġew fejn qegħdin, ħdejn is-sorijiet.'

Ma setax jonqos li Leli jerga jibda jirrakkontali dwar l-iżvilupp tat-teatru u hal Qormi ta' zmienu: 'Jien għandi ritratti tal-post fejn illum hemm il-knisja ta' San Sebastjan, kien għadu għalqa, kien hemm biss l-imħażen ta' Pinto u konna naghmlu t-teatrin hemmhekk. Bħala festa kont inhobbha pero' qatt ma kont mill-iffissati u kien hawn pika tal-injoranza. Mill-bidu kien hawn il-pika. Jien missieri dejjem fil-Kazin kien għax kien idoqq ukoll, kien idoqq il-flawt mal-Banda Pinto u vjolinista mal-orkestra teatrali. Fi zmienu l-Kazin kien ħdejn fejn illum hemm il-Kazin tal-Labour. Pero' certu affarijiet tal-pika lanqas biss tgħidhom għax illum vera ridikoli. Fl-għalqa fejn illum hemm il-knisja ta' San Sebastjan, dak kien l-aqwa zmienu tal-kumpanija L'Amicizia ta' Pawlu Sammut 'Il-Lajdi' (il-kumpanija filodrammatika L'Amicizia)..... niftakar familji shaħ kienu jinzlu, kien ikun hemm gost, kienet tkun xalata għan-nies avolja konna nkunu ġo għalqa, kulhadd jiekol, jara it-teatrin u dak iż-żmien hemmhekk kien f'tarf ir-raħal, għelieqi biss kien hemm .....u jien għandi ritratti tal-1916 tal-ewwel kumpanija tat-teatru li kellna imbagħad kien infetaħ il-Kazin tal-Orkestra (tal-kumpanija L'Amicizia) fi Pjazza San Frangisk. Din l-orkestra wara l-gwerra sabet ruħha fil-Kazin Pinto wara li l-Kazin fi Pjazza San Frangisk kien spiċċa għax min kien responsabbli minnu kien miet..... imbagħad wara li kkwitat il-gwerra bdejna naghmlu r-recti fil-Kazin. Kif għidtlek it-teatrin l-ewwel ma beda fl-għalqa minflok il-knisja imbagħad konna morna fl-imħażen ta' Pinto imbagħad wara l-gwerra bdejna fil-Kazin..... il-hadd konna naghmlu żewġ shows mis-2.00 sas-6.00 u mis-7.00 sal-10.00. Imma imbagħad it-teatrin evolva wkoll għax bdew jinholqu l-konkorsi ġor-Radio City per eżempju u tista' tgħid li beda jispicċa għal habta tal-1950 għax f'dik is-sena jien kont armajt mal-kumpanija Cavalleros u kont ġbart liż-żgħar li kellha l-kumpanija, imbagħad kienet anke' nholqot il-kumpanija Narbona ta' ġorġ Chircop.'

Din it-taħdita ma' Leli madankollu ma setgħetx ma tintemmx mingħajr ma d-diskors ma jergax idur fuq il-gwerra u l-aħħar kummenti ta' Leli kienu fuq il-biżgħat u t-tamiet tal-Maltin dak iż-żmien li l-kunflitt fl-aħħar jintemm: 'Meta kont tara certu raids kont tibza li Malta se ċċedi, fl-24 ta' April 1942, l-akbar raid li għamlu l-ġermaniżi xegħluha s-sema, kien qisu bi nhar. Niktakar certu Maempel li kien jiġi fejn il-barbier hemm ġewwa u kien jifhem bit-Taljan u kien jisma r-radju u jgħidilna x'kienu qed jgħidu. Mill-Italja kien ixandar wiehed Malti, Karlu Mallia u kien jgħid preciz fejn kienu ibbumbardjaw u dan ir-radju hadd ma kellu ta', kont tara radju daqsieħ, kulhadd imdawwar miegħu u dan kien joqgħod jgħidilna x'qed isir.....imbagħad meta fl-aħħar seħħet l-invażjoni ta' Sqallija, dik tatna n-nifs u minn hemm bdejna nħarsu 'l quddiem.

It-Tieni Gwerra Dinjija finalment intemmet fis-7 ta' Mejju 1945 wara li l-ġermanja Nażzista ċediet għall-kundizzjonijiet tal-Alleati. Fl-Asja iżda l-ġlied baqa', għaddej sa Settembru meta fl-aħħar l-Amerikani sabu mezz effikaci u fl-istess hin devastanti kif itemmu l-gwerra bit-tfiġh tal-bombi atomiċi fuq Hiroshima u Nagasaki fil-ġappun. Il-gwerra għall-Maltin madankollu, kif qalielna Leli kienet diġà battiet għal habta tal-1943 meta l-Alleati kienu zammew kontroll tal-Afrika ta' Fuq u għalhekk l-interess tal-ġermaniżi fil-Gzejjer Maltin tista' tgħid spiċċa għal kollox. Minkejja li l-gwerra ntemmet f'dawn id-dati l-effetti u t-trawmi tagħha għan-nies li għexuha baqgħu jinhassu għal snin twal u għal min għadu haj tista' tgħid li għadhom jinhassu sal-lum il-ġurnata. Xhieda ta' dan huwa l-mod ċar u skjett kif Lucy u Leli u hafna anzjani ohra jiftakru d-dettalji u l-episodji traġiċi li esperjenzaw f'dawk is-snin mudlama. Ma jistax jonqos għalhekk li nringrazzja lil dawn iż-żewġ anzjani talli għoġobhom jirrakkontaw parti mhux daqstant sabiha tal-hajja tagħhom, żgur li l-memorji u l-esperjenzi li huma jhaddnu ta' dawn iż-żminijiet mhux se ssibhom f'xi ktieb tal-istorja.